

Multi f'każ ta' ksur tal-liġi tal-kompetizzjoni

X'għandu jkun l-iskop tal-multi?

Il-politika tal-Kummissjoni fir-rigward tal-ksur tal-liġi tal-kompetizzjoni hija politika ta' prevenzjoni. Għaldaqstant toħroġ linji gwida estensivi dwar kif wiehed ikun konformi mal-liġi. Jekk il-kumpaniji jksru l-liġi jistgħu jiġu imposti xi multi. Il-multi wkoll għandhom l-għan aħħari li jipprevjenu u għalhekk għandhom jissodisfaw żewġ objettivi: li jservu ta' kastig u li jskoraġġixxu. Il-ksur tal-liġi tal-kompetizzjoni jhalli l-qliegħ jekk ma jiġix ikkastigat – u huwa għalhekk li l-kumpaniji jwettqu dan il-ksur. Jekk nieħdu l-kartelli bħala eżempju, l-OECD tat ħarsa lejha għażla ta' kartelli, fejn stmat li ż-żieda fil-prezz medju tkun ta' 15% sa 20% u sa massimu ta' 50%.ⁱ Jekk kartell jopera għal għadd ta' snin, kull sena l-kumpaniji involuti jibbenefikaw minn dawn il-prezzijiet oġhla. Dan irid jittqies meta tiġi stabbilita l-multa, sabiex jinkiseb l-objettiv ta' prevenzjoni fl-industrija kollha.

Il-politika tal-Kummissjoni dwar il-multi hija msejsa fuq il-prinċipji li xi ksur jirriżulta f'iktar ħsara għall-ekonomija minn ksur ieħor, li ksur li jaffettwa valur għoli ta' bejgħ jagħmel iktar ħsara minn ksur li jaffettwa valur baxx ta' bejgħ u li ksur imwettaq fuq żmien twil jagħmel iktar ħsara minn ksur imwettaq fuq perjodu qasir ta' żmien.

Kif jiġu kkalkulati l-multi?

Perċentwali tal-valur tal-bejgħ rilevanti: Il-multa tibda tiġi kkalkulata bħala perċentwali tal-bejgħ annwali tal-kumpanija tal-prodott milqut mill-ksur. Generalment, il-bejgħ rilevanti jkun il-bejgħ tal-prodotti inkluzi fil-ksur li jkun sar fl-aħħar sena sħiħa li matulha kien qed isir il-ksur.ⁱⁱ Tista' tiġi applikata perċentwali massima ta' 30% fuq il-valur tal-bejgħ rilevanti tal-kumpanija, u dan jiddependi minn kemm ikun serju l-ksur, li fih innifsu jiddependi minn għadd ta' fatturi fosthom, in-natura tal-ksur (pereżempju l-abbuż ta' pożizzjoni dominanti, l-iffissar ta' prezzijiet, it-tqassim tas-suq), l-ambitu ġeografiku u jekk il-ksur

ikunx ġie implimentat jew le. Fil-każ ta' kartelli, hemm it-tendenza li l-perċentwali rilevanti tkun bejn 15% sa 20%.

Tul ta' żmien: Din il-perċentwali tal-valur tal-bejgħ rilevanti tiġi multiplikata bl-għadd ta' snin u xhur li fihom ikun sar il-ksur. Dan ifisser li l-multa hija marbuta mal-valur tal-bejgħ li jkun sar waqt il-ksur, u li generalment huwa meqjus li jagħti indikazzjoni tajba tal-ħsara li l-ksur ikun għamel lill-ekonomija fiż-żmien li kien qed isir. Għaldaqstant, huwa meqjus li l-ħsara magħmula minn ksur li jdum sentejn tkun id-doppju tal-ħsara magħmula minn ksur li jdum sena.

Żieda u Tnaqqis: Il-multa tista' tiżdied (pereżempju jekk il-kumpanija tkun reċidiva), jew titnaqqas (pereżempju jekk l-involvement tal-kumpanija kien limitat jew jekk il-ksur ikun ġie mhegġeg mil-leġislazzjoni jew mill-awtoritajiet). Fil-każijiet dwar kartelli l-multi jiżdiedu darba b'ammont ekwivalenti għal 15% sa 25% tal-valur tal-bejgħ ta' sena, biex b'hekk iservu ta' deterrent addizzjonali li jhalli l-ikbar impatt f'kartelli ta' tul ta' żmien qasir u li huwa mfassal biex jiskoraġġixxi milli jiġu ppruvati l-kartelli (dak li jissejjaħ "tariffa tad-dħul").

Limitu ġenerali: Il-multa hija limitata għal 10% tal-fatturat annwali kollu tal-kumpanija. Il-limitu ta' 10% jista' jkun imsejjes fuq il-fatturat tal-grupp li tiegħu l-kumpanija tkun tiffirma parti, u dan jekk il-kumpanija prinċipali tkun eżerċitat influwenza deċiżiva fuq l-operat tal-kumpanija sussidjarja waqt il-perjodu li fih kien qed isir il-ksur. Hemm ukoll perjodu ta' limitazzjoni ta' ħames snin mit-tmiem tal-ksur sal-bidu tal-investigazzjoni tal-Kummissjoni.

Tnaqqis ta' Klemenza: Il-Kummissjoni thegġeg lill-kumpaniji involuti f'kartelli biex jikkoperaw mal-Kummissjoni billi jipprezentawliha provi li jstgħu jgħinuha fis-sejba ta' kartelli u biex tibni l-każ tagħha.ⁱⁱⁱ L-ewwel kumpanija li tipprovi biżżejjed provi dwar kartell li permezz tagħhom il-Kummissjoni tkun tista' ssegwi l-każ tista' tibbenefika minn immunità totali mill-multi; sussegwentement, kumpaniji oħrajn

jistgħu jibbenefikaw minn tnaqqis sa massimu ta' 50% tal-multa li tkun se tiġi imposta fuqhom.^{iv}

Tnaqqis marbut ma' Ftehim: Fil-każijiet dwar kartelli, il-Kummissjoni toffri tnaqqis ta' 10% tal-multa jekk il-Kummissjoni tilhaq ftehim mal-kumpanija.^v Permezz ta' ftehim jitnaqqsu l-ispejjeż amministrattivi tad-deċiżjonijiet dwar il-kartelli, anki dawk li jsiru quddiem il-qorti, u l-Kummissjoni tkun tista' tittratta iktar malajr il-każijiet dwar il-kartelli, u għaldaqstant hi tkun tista' tiddedika r-rizorsi tagħha għal investigazzjonijiet godda.

Inkapaċità li jsir il-ħlas

F'ċirkostanzi eċċezzjonali^{vi}, il-Kummissjoni tista' tnaqqas il-multa jekk il-kumpanija tipprovdi provi ċari u oġġettivi biżżejjed li l-multa x'aktarx se taffettwa b'mod serju l-vijabilità ekonomika tal-kumpanija. L-analiżi tagħti ħarsa fid-dettall lejn fatturi varji speċifiċi għall-kumpanija, u għandha l-għan li tkun oġġettiva u kwantifikabbli kemm jista' jkun sabiex ikun żgurat li jingħata trattament ugwali u li jibqa' jkun hemm deterrent.

X'inhi l-bażi legali għall-multi tal-Kummissjoni?

L-Artikoli 101 u 102 tat-Trattat (TFUE) jipprojbixxu prattiki antikompetittivi varji. L-Artikolu 103 jagħti s-setgħa lill-Kunsill Ewropew biex iwaqqaf sistema ta' infurzar, inkluż l-impożizzjoni ta' multi.

Ir-Regolament tal-Kunsill 1/2003,^{vii} imsejjes fuq l-Artikolu 103 tat-TFUE jagħti s-setgħat lill-Kummissjoni biex tinforza dawn ir-regoli u biex timmulta lill-kumpaniji f'każ li jwettqu ksur. Huwa jstipula l-prinċipji li l-multa għandha tkun imsejsa fuq il-gravità

u d-dewmien tal-ksur u jillimita l-multa massima għal 10% tal-fatturat kif imsemmi hawn fuq.

F'kull deċiżjoni l-Kummissjoni tispjega kif tkun ikkalkulat il-multa. Mhix obbligata li tistipula linji gwida ġenerali imma dawn diġà kienu ġew stipulati fl-1998^{viii}, biex b'hekk il-politika tagħha dwar il-multi giet iktar trasparenti u saret iktar responsabbli għall-azzjonijiet tagħha. Biż-żmien sar evidenti li dawn il-Linji Gwida kienu qed iwasslu għal multi li kienu baxxi wisq għall-kumpaniji l-kbar, b'mod partikolari għal dawk li jkunu f'kartelli li jkunu ilhom għaddejjin għal żmien twil u li jkopru volum kbir ta' prodotti, kif ukoll għal dawk reċidivi. Fl-2006, il-Kummissjoni evalwat mill-ġdid il-metodu tagħha u pprovdiet linji gwida iktar ċari għall-kumpaniji.^{ix}

Il-Qrati Ewropej iwettqu reviżjoni tal-aspetti kollha tad-deċiżjonijiet tal-Kummissjoni u għandhom is-setgħat kollha biex ivarjaw il-multi imposti. Il-prestazzjoni tal-Kummissjoni quddiem il-Qrati hija tajba – iktar minn 90% tal-valur tal-multi jibqa' l-istess fl-appell.

Għaliex għandu jkun hemm linji gwida?

Il-politika dwar il-multi teħtieġ li tkopri medda wiesgħa ta' ċirkostanzi fattwali differenti u huwa estremament diffiċli li dawn iċ-ċirkostanzi kollha jiġu mbassra minn qabel. Huwa għal din ir-raġuni li l-Kummissjoni żzomm il-kapaċità li temenda u taġġorna l-linji gwida tagħha jekk ikun meħtieġ, u li għaliha l-linji gwida jkun fihom dispożizzjonijiet li jstipulaw b'mod espress li jista' jkun hemm devjazzjoni mil-linji gwida f'każijiet xierqa.

Bosta awtoritajiet nazzjonali tal-kompetizzjoni issa qed isegwu l-istess metodu, bl-użu ta' linji gwida dwar l-ikkalkular tal-multi li huma ġeneralment konformi ma' dawk tal-Kummissjoni Ewropea.

Fi ftit kliem:

Multa bażika	Perċentwali tal-valur tal-bejgħ rilevanti (0-30%) x tul ta' żmien (snin jew perjodi ta' inqas minn sena) + 15-25% tal-valur tal-bejgħ rilevanti: deterrent ulterjuri għall-kartelli
Tiżdied permezz ta'	Fatturi aggravanti pereżempju mexxej tal-grupp, reċidiv jew ta' xkiel fl-investigazzjoni
Titnaqqas permezz ta'	Fatturi li jnaqqsu l-multa pereżempju rwol limitat jew mgħiba mhegħga mil-legiżlazzjoni
Suġġetta għal limitu ġenerali	10% tal-fatturat (għal kull ksur individwali)
Li tista' titnaqqas iktar minħabba	Klemenza: 100% għal tal-ewwel u sa 50% għal dawk li jiġu wara, 20-30% għat-tielet u sa 20% għall-oħrajn
	Ftehim: 10%
	Tnaqqis minħabba inkapaċità li jsir il-ħlas

ⁱ <http://www.oecd.org/dataoecd/16/20/2081831.pdf>

ⁱⁱ F'ċerti każijiet, pereżempju meta l-fatturat jinbidel b'mod sinifikanti, l-aħħar sena kompluta tal-kartell tista' tagħti riżultat qarrieqi; f'dan il-każ il-Kummissjoni tuża sena oħra li tkun iktar tipika.

ⁱⁱⁱ Avviż ta' Klemenza ([ĠU C298, 8.12.2006, p.17](#))

^{iv} Biex jibbenefikaw mill-Avviż ta' Klemenza, il-kumpaniji għandhom javvicinaw lill-Kummissjoni direttament jew permezz ta' rappreżentant legali. Hemm linji telefoniċi maħsuba apposta biex il-kumpaniji jkunu jistgħu jirċievu l-assistenza ta' uffiċjal tal-Kummissjoni (tel: +32 2 298.41.90 jew +32 2 298.41.91), u numru tal-faks għal dan il-għan (faks: +32 2 299.45.85).

^v Avviż ta' Ftehim (Regolament: [ĠU L171, 1.07.2008, p.3-5](#). Avviż: [ĠU C167, 2.07.2008, p.1-6](#).)

^{vi} Il-punt 35 tal-Linji Gwida dwar il-multi (2006)

^{vii} [ĠU L1, 4.01.2003, p.1-25](#). Ir-Regolament 1/2003 issostitwixxa r-Regolament 17/1962, li kien fih dispożizzjonijiet identici dwar il-multi.

ĠU 13, 21.2.1962, p.204/62, kif emendat l-aħħar minn (KE) Nru 1216/1999, ĠU L148, 15.6.1999, p.5

^{viii} Il-Linji gwida dwar il-metodu ta' kif jiġu kkalkulati l-multi ([ĠU C9, 14.01.1998, p.3-5](#))

^{ix} Il-Linji Gwida dwar il-metodu ta' kif jiġu kkalkulati l-multi ([ĠU C210, 1.09.2006, p.2-5](#))

Novembru 2011. Din in-nota qed tiġi pprovduta għal skopijiet ta' informazzjoni biss u mhix vinkolanti fuq il-Kummissjoni Ewropea. Hija bla preġudizzju għal-Linji Gwida tal-Kummissjoni dwar il-multi.

Aktar taġħrif

Il-Kummissjoni Ewropea – il-websajt tal-Politika dwar il-Kompetizzjoni

<http://ec.europa.eu/competition>